

**25 ta' Lulju, 1994**

**Imhalef:-**

**Onor. Vincent DeGaetano LL.D.**

**Il-Pulizija**

*versus*

**Michael Curmi**

**Rikors ta' appell - Kontenut - Raġunijiet ta' l-appell -  
Artikolu 419(1) (b) tal-Kodiċi Kriminali**

*Ir-raġunijiet ta' l-appell huma n-ness vitali bejn il-fatti kif esposti u t-talba għat-tahsir jew tibdil magħmula mill-appellant.*

*Ir-raġunijiet ta' l-appell għandhom ikunu speċifikati u konkreti, u mhux sempiċi dikjarazzjoni ta' ideja vaga u indeterminata li tirrendi neċessarja tfittxija biex il-gudikant jistabilixxi n-natura vera tal-motivi ta' l-appell.*

*Mhux kompitu tal-Qorti li tipprova tislet hi l-motivi ta' l-appell mid-diversi paragrafi dwar il-fatti għax altrimenti dawk il-motivi ma jkunux verament ta' l-appellant iżda dawk konġetturati mill-Qorti.*

*L-indikazzjoni ta' l-aggravji ma tistax issir b'semplici referenza għall-fatti.*

Il-Qorti:-

Rat l-imputazzjonijiet migjuba kontra Michael Curmi talli fit-27/11/92 għall-habta tad-9 p.m. f'Wilga Street, Paceville, San Ġiljan, saq vettura nru. U-1299 kontra s-sinjal tat-traffiku indikat f'dik il-lokalita' (*No Entry*); (2) b'manjiera perikoluza; (3) u aktar reġġa' lura għal distanza aktar milli kien meħtieġ; il-prosekuzzjoni talbet li l-imsemmi Curmi jiġi skwalifikat mil-liċenzji kollha tiegħu tas-sewqan għall-perijodu ta' mhux anqas minn tliet xhur;

Rat is-sentenza tal-Qorti tal-Maġistrati (Malta) ta' l-14 ta' Frar, 1994 li biha dik il-Qorti wara li "semgħet il-provi" u "semgħet l-ammissjoni volontarja ta' l-imputat", sabitu ħati ta' l-imputazzjonijiet kollha migjuba kontra tiegħu u, wara li rat "l-artikoli 15(1) (a) (2) u 18(2) tal-Kap.65, L.N. 94/69 u l-MVR

67'', ikkundannat lill-imsemmi Michael Curmi ghal multa ta' tletin lira (Lm 30) u ssospendietu ghal xahar mil-licenzji tas-sewqan;

Rat ir-rikors ta' appell ta' l-imsemmi Michael Curmi pprezentat fit-23 ta' Frar, 1994 li bih talab ir-revoka ta' dik is-sentenza u l-liberazzjoni tieghu minn kull imputazzjoni u piena;

Rat l-atti kollha tal-kawza;

Semghet il-provi (f'dan l-istadju limitatament ghalbiex jigi stabbilit x'gara ezattament fis-seduta ta' l-14 ta' Frar, 1994 quddiem l-ewwel Qorti) u t-trattazzjoni tal-partijiet;

Ikkunsidrat:

1. Illi fis-seduta tat-12 ta' Mejju, 1994 l-Avukat Ġenerali eċċepixxa n-nullita' tar-rikors ta' l-appell fuq il-bażi li dana r-rikors ma fihx l-aggravju ta' l-appellant kif rikjest bl-artikolu 419 tal-Kodiċi Kriminali. Għalhekk l-ewwel haġa li trid tigi deċiża hi proprju din il-preġudizzjali;

2. L-Artikolu 419 tal-Kap. 9 jgħid li r-rikors ta' l-appell, barra mill-indikazzjonijiet komuni għall-atti gudizzjarji, għandu jkun fih, taht piena ta' nullita', il-fatti fil-qosor, ir-raġunijiet ta' l-appell u t-talba għat-taħsir jew tibdil tas-sentenza tal-Qorti inferjuri. Ir-raġunijiet ta' l-appell, jew kif aktar komunement magħrufa, l-aggravju jew aggravji ta' l-appellant, huma neċessarjament in-ness vitali bejn il-fatti kif esposti, u t-talba għat-taħsir jew tibdil magħmula mill-istess appellant. Fin-nota tieghu tat-8 ta' Ġunju, 1994 l-appellant issottometta li jekk wiehed jeżamina sewwa r-rikors, jinduna li r-rekwiziti tal-ligi

ġew kollha inkorporati fir-rikors u li l-aggravju, li l-prosekuzzjoni qed tghid li jinsab nieqes, fil-fatt jinsab, dejjem skond l-appellant, f'ċerti paragrafi li huwa indika bl-ewwel tlieta jew erba' kelmiet introduttivi tagħhom;

3. Din il-Qorti ser tiehu l-okkażjoni ta' din is-sentenza biex tirribadixxi fil-qosor il-prinċipji li jemergu b'mod ċar mill-ġurisprudenza dwar din il-kwistjoni tan-nuqqas ta' l-aggravju. Dan qed tagħmlu wkoll għax spiss qed tinnota ċerta traskuraġni fl-istesura tar-rikorsi ta' appell li qed jaġu quddiemha;

4. Fost il-ġurisprudenza ormai kopjuża in materja wiehed jista' jissenjala ċerti deċiżjonijiet ta' dina l-Qorti li jissintetizzaw b'mod ċar il-prinċipji rilevanti. Hekk, fis-sentenza **Joseph Sciberras v. Joseph Zahra et.** (22 ta' Marzu, 1950), din il-Qorti kienet esprimiet ruhha f'dawn it-termini:

“ . . . huwa evidenti li l-motivi indikati għandhom ikunu speċifikati u konkreti, u mhux sempliċi dikjarazzjoni ta' ideja vaga u indeterminata li tirrendi necessarja tfitxija biex il-ġudikant jistabilixxi n-natura vera tal-motivi ta' l-appell; għax inkella l-motiv ma jkunx jifliehem u ma jissodisfax l-iskop li għalih huwa intiż mil-ligi . . . u ġie ritenut li *“il motivo e' specifico quando circostrive il punto della decisione su cui e' richiamata l' attenzione del giudice al gravame, ed individua in modo, sia pure succinto, ma preciso gli elementi di fatto e di diritto che stanno a base di una concreta censura”* “. . . . U ġie ritenut ukoll li *“La specificita' dei motivi non può essere supplita dalla verbosa estensione dei medesimi, se altro non ripetono, ad esempio, che l'innocenza dell'imputato, senza dedurre un solo argomento a sostegno della innocenza stessa”*.

F'dan il-każ din il-Qorti (jew ahjar il-Qorti Kriminali

sedenti bhala Qorti ta' Appell minn decizzjonijiet tal-Qrati tal-Maġistrati) kienet irriteriet li peress li l-appellant ma kienx ta ideja sewwa tar-raguni ta' l-appell, il-motiv minnu indikat ma kienx veru motiv kif tirrikjedi l-ligi ghax ma kien jaghti ebda dawl la lill-gudikant u anqas lill-parti avversarja;

Fis-sentenza **Il-Pulizija v. Kaptan Joseph Napoleon Camilleri**, deciza minn din il-Qorti fl-24 ta' Novembru, 1962 kien gie affermat bl-aktar mod car li mhux il-kompitu tal-Qorti li tipprova toqghod tispigola hi fid-diversi paragrafi dwar il-fatti biex minnhom tipprova tindovina l-motivi ta' l-appell, ghax altrimenti dawk il-motivi ma jkunux verament dawk ta' l-appellant, izda dawk konġetturati mill-Qorti. Fil-każ **Il-Pulizija v. Arthur Gatt**, deciz minn din il-Qorti fis-6 ta' Settembru, 1982, kien gie deciz li l-indikazzjoni ta' l-aggravji ma tistax issir b'semplici referenza ghall-fatti. Aktar recentement, din il-Qorti, fis-sentenza **Il-Pulizija v. Lawrence Zammit u Paul Spiteri** tal-25 ta' Lulju, 1986, abraccjat l-insenjament tal-kompjant Imhalled William Harding li r-rekwiziti ta' l-artikolu 419 dwar il-kontenut tar-rikors ghandhom jigu skrupolozament osservati ghax altrimenti "*the non-observance of this rule or at least a loose interpretation of section 418 (illum 419) would have two undesirable repercussions: (1) frivolous appeals would be more frequent; (2) the court would not have, at the outset of the trial, the necessary information to enable it to regulate the discussion and confine the hearing to matters relevant to the point in issue*";

5. Fil-każ prezenti hemm diversi paragrafi li jirrelataw il-fatti ta' x'gara u x'ma garax, pero' imkien ma gie specifikatament indikat l-aggravju jew aggravji ta' l-appellant;

Ghal dawn il-motivi din il-Qorti tilqa' l-eccezzjoni sollevatamill-Avukat Generali u tiddikjara l-appell interpost

minn Michael Curmi irritu u null u konsegwentement tastjeni milli tiehu konjizzjoni ulterjuri tieghu. Is-sospensjoni tal-liċenzja tas-sewqan inflitta mill-ewwel Qorti tibda ssehh minn nofs il-lejl u minuta ta' ghada.

---